



మగాడి పశ్చాత్తాపం అనసెట్టి శ్రీధర్

వచ్చేస్తోంది. వచ్చేస్తోంది. వచ్చేస్తోంది. ఏమిటది? పులా? ప్రళయమా? “ఏమండీ పదిహేనో తారీఖు వచ్చేస్తోంది. చెప్పిన సనులన్నీ చేశారా?” ఇది ఏ నాలుగో సారో ఆనందరావుని భార్య అడగడం. అలా గుర్తుచేసినప్పుడల్లా వెయ్యి హార్ట్‌ఎటాక్‌లు ఒక్కసారే వచ్చినట్టు ఉంటోంది ఆనందరావుకి.

పదిహేనో తారీఖు వచ్చేస్తోంది. మనిషి మనిషిలా ఉండలేకపోతున్నాడు. కాలు కాలిన పిల్లిలా తిరుగుతున్నాడు. మార్చి పదిహేనో తారీఖు వచ్చేస్తోంది.

పదిహేనో తారీఖు రాకుండా ఉంటే ఎంత బాగుంటుంది. కానీ, రాకుండా ఎలా ఉంటుంది.

2000 మార్చి పదిహేను వచ్చేస్తోంది.

గ్రహాల చలనం వల్ల, మరోదాని వలన ఈ సంవత్సరం మార్చి పదిహేను ఉండదనీ, పద్నాలుగో తారీఖు తర్వాత పదహారో తారీఖుగా భావించాలనీ ఏ ఖగోళ శాస్త్రవేత్తలో ప్రకటిస్తే ఎంత బాగుంటుంది. తనకి ఏ ప్రమాదమో జరిగి ఆ ఒక్కరోజు కోమలాకి వెళ్ళిపో కూడదా? ఇంతకూ మార్చి పదిహేనో తారీఖంటే ఆనంద రావుకి ఎందుకంత భయం? కాదు, ఎందుకు కంగారు, కాదు, ఎందుకు అనీజీనెస్.

ఆరోజు ఆనందరావు చావు రాసి పెట్టుందని ఏ జ్యోతిష్యుడయినా చెప్పాడా? ఆనందరావుకి ఎయిడ్స్ ఉందో, లేదో వైద్యులు ఆరోజు నిర్ధారిస్తామన్నారా? లక్షల ఆస్తి అతనిదో, కాదో ఏ న్యాయస్థానమైనా తీర్పు ఇవ్వబోతోందా?

ఇవేవీ కావు.

మరి!

మార్చి పదిహేను ఆనందరావు పుట్టినరోజు.

పుట్టినరోజు వస్తోందంటే ఆనందరావుకి ఎందుకు భయం?

*

మొగుళ్లు పాపాల్తేస్తుంటే పాపపరిహారం కోసం పెళ్లాలు పూజల్తేస్తుంటారు. ఆనందరావు భార్య పూజల్తేస్తుంటుంది.

“నీ బలహీనతలేమిటో చెప్పు,” అని ఎవరినడి గినా సమాధానాలు ఇలా ఉంటాయి.

“ప్రతివాళ్లనీ నమ్ముడమే నా బలహీనత.”

“అడిగిన వాళ్లందరికీ అప్పలిచ్చేస్తుంటాను.”

“ప్రాణం పోయినా అబద్ధం చెప్పను.”

“నాకు అన్యాయం చేసినవాడిని క్షమించి వదిలేస్తాను.”

అంతే కానీ-

ఉచితంగా దొరికితే మందుకొట్టేయ్యాలనుం టుందనీ,

టి.ఏ. (ట్రావెలింగ్ ఎలవెన్స్) బిల్‌లో అయిన దానికన్నా ఒక వంద రూపాయలు ఎక్కువ కలిపేస్తాననీ, గుర్రపుందాలంటే మోజనీ, కులగజ్జ ఉందనీ, పేకాట ప్రియుణ్ణనీ, సెక్కు కథలు చదువుతాననీ, ఆడదంటే పడి చస్తాననీ ఎవరూ చెప్పకోరు.

అయితే-

ఆనందరావింట్లో మినీ బార్ ఉంది.

ఆనందరావు కంపెనీలో పనిచేసే అయిదుగురు ఎగ్జిక్యూటివ్లు, పదిహేను మంది సెక్సన్ హెడ్లు, యాభైమంది గుమాస్తాల్లో కొంతమంది టి.ఎ. బిల్లు పెడుతుంటారు.

ఆనందరావు కష్టజీవి. రేసుల్లో కాసులు గెలవాలనుకునేవాడు కాదు.

ఆనందరావుకి పేకముక్కలు పట్టుకోవడం కూడా రాదు.

ఆడవాళ్లందరూ ఆనందరావు పడిచస్తాడని కిట్టనివాళ్లు అంటుంటారు. ఆడవాళ్లే ఆనందరావంటే పడిచస్తారని అభిమానులు అనుకుంటారు.

ఆడవాళ్లు నాలుగు రకాలని ఆనందరావు ఢీరీ.

అందం ఉండి ఆనందాన్నిచ్చేవాళ్లు- స్వర్గంలో ఉండదగినవాళ్లు. ఆనందరావు అప్పుడప్పుడూ స్వర్గంలో విహరిస్తుంటాడు.

అందం ఉండి ఆనందాన్నివ్వని వాళ్లు- మ్యూజియంలో పెట్టాలి. ఆనందరావుకి మ్యూజియం అంటే ఇష్టం లేదు.

అందం లేకున్నా, ఆనందాన్నిచ్చేవాళ్లు- రిజర్వ్లో ఉంచాలి. ప్రమీల రిజర్వ్ కాండిడేట్.

అందమూ లేక ఆనందాన్ని ఇవ్వనివాళ్లు- నరకంలో ఉండాల్సి. నరకానికెళ్లాలని ఎవరు కోరుకుంటారు?

ఆనందరావు కంపెనీలో పనిచేసే టైపిస్ట్ ప్రమీల ఆనందరావుకి కంపెనీ ఇస్తుంటుంది. ఆనందరావు ఇచ్చిన బహుమతులు పుచ్చుకుంటూ ఉంటుంది. ఆనందరావు తనకి ఎప్పటికీ బహుమతులు ఇస్తూనే ఉంటాడని ఆమె అనుకోలేదు. ఆనందరావు తనని (రెండో) పెళ్లి కూడా చేసుకోవడం మరీ కచ్చితంగా తెలుసు. అందుకే ఎవడో కువైట్వాణ్ణి తగులుకుని వెళ్లిపోయింది. వెళ్లే ముందు ఆనందరావుకి తన పక్క ఇంట్లో ఈమధ్యనే దిగిన సుగుణని పరిచయం చేసి మరీ వెళ్లింది.

ఆనందరావు పుట్టినరోజుకీ, సుగుణకీ ఏమిటి సంబంధం?

*

సుగుణ మంచిపిల్ల. తాడుని చూసి పామనుకుని భయపడే పిరికిపిల్ల. పాముని చూసి తాడుని భ్రమపడే వెర్రిపిల్ల. పాముకి దణ్ణం పెడితే కాటేయదని నమ్మే పిచ్చిపిల్ల.

సుగుణ బీదరాలు. ఆమెకి డబ్బు చాలా అవసరం. ఉద్యోగం ఇంకా ఎంతో అవసరం.

సుగుణ అందగత్తె. ఆమె అందం చాలామంది మగవాళ్లకి అవసరం. వన్నైట్ స్టాండ్ ఇంకా చాలా అవసరం.

సుగుణ గుణగణాలూ (అనగా మంచితనం+పిరికితనం+వెర్రితనం+పిచ్చితనం) అందాలు, అవసరాలూ- అన్నీ ఒక్కచూపులో గ్రహించేశాడు ఆనందరావు. ప్రమీల సుగుణకు సాటిరాదు. ఈ మాట ఎవరూ చెప్పక్కర్లేదు.

సుగుణ ప్రమీలలాంటిది కాదు. ఈ విషయం ఆనందరావు గ్రహించాడు. ప్రమీలా చెప్పింది.

ఆనందరావు ఎలాటివాడో సుగుణ గ్రహించలేదు. ప్రమీలా చెప్పలేదు.

సుగుణ ప్రమీలని ఆనందరావు కంపెనీ గురించి అడిగింది.

ఆనందరావు కంపెనీలో ఖాళీలోస్తుంటాయని ప్రమీల సుగుణకి చెప్పింది.

సుగుణ అడిగిన విషయాన్ని ప్రమీల ఆనందరావుకి చెప్పింది.

సుగుణకి తప్పక సహాయం చేస్తానని ప్రమీలతో ఆనందరావు చెప్పాడు.

సుగుణ - ప్రమీల - ఆనందరావు
ఆనందరావు - ప్రమీల - సుగుణ.

మధ్యలో ఉన్న ప్రమీల వెళ్లిపోయింది. సుగుణని మరో ప్రమీలని చేసేయాలని ఆనందరావు నిశ్చయించేసుకున్నాడు.

ఏ పనికయినా ముహూర్తం కుదరాలి. మార్చి పదిహేను 1999 అంటే సుమారు సంవత్సరం క్రితం ముహూర్తం కుదిరింది.

*

మార్చి పదిహేను, 1999, ఆనందరావు నలభయ్యో పుట్టినరోజు.

ఆనందరావు పచ్చటి సఫారీ సూటులో తురాయి చెట్టులా ఉన్నాడు. తురాయి పూలరంగు పట్టుబీర కట్టుకుంది ఆనందరావు భార్య. భార్యభర్తలిద్దరూ గుడికి వెళ్లి అర్చన చేయించారు. పరమ పవిత్రమైన మనసులతో బయటకు వచ్చారు.

భార్యని ఇంటిదగ్గర దింపి కారులో ఆఫీస్కి వెళ్తున్న దారిలో ఒకచోట మల్లెలు గుప్పుమన్నాయి.



మొదటిసారి కలుసుకున్నప్పుడు జడలో మల్లెచెండు తురుముకున్న సుగుణ గుర్తుకు వచ్చింది.

సుగుణ.

ఆకాశాన్నంటడానికి లేచిన అలలా కోరిక ఎగిసి పడింది. గుళ్లో ఆవరించిన పవిత్రభావం ఎటో ఎగిరి పోయింది.

‘ఎంతకాలం ఇలా? ఇవాళ తేల్చేయాలి,’ అనుకుని కారుని సుగుణ ఉండే కాలనీ వైపు తిప్పాడు.

సుగుణ ఒప్పుకోదు. బలవంతంగానైనా ఒప్పించాలి. బలవంతంగానైనా...

*

తలుపు తీసిన సుగుణ కల్మషం ఎరుగని పాపాయిలా ఉంది. పాలలా తెల్లగా ఉంది. ఆనంద రావు కళ్ళకి ఏపుగా పెరిగిన చెరుగ్గడలా ఉంది. పచ్చటి సఫారీ సూటులో ఆనందరావు పడగ విప్పిన పాములా ఉన్నాడు. తాడని భ్రమపడిన సుగుణ దారి ఇచ్చింది.

“ఒక్కదానివే ఉన్నట్టున్నావ్,” అన్నాడు ఆనంద రావు ఆనందాన్ని అణుచుకుంటూ.

“అవునండీ. అమ్మా నాన్నా ఊరు వెళ్లారు. రేపాస్తారు,” అంది.

పర్ ఫెక్ట్ సెటింగ్.

ఆ మాటకి ఆనందరావు సంతృప్తిగా ఎందుకు తలాడించాడో అర్థం కాలేదు అమాయకురాలికి.

“నీకు డైపింగ్ వచ్చా?”

“సర్టిఫికెట్స్ తెస్తానండీ,” అంటూ లోపలి గదిలోకి వెళ్ళబోయింది.

“అహహ... నాకు సర్టిఫికెట్స్ అవసరం లేవు. పని తనం కావాలి. ఏవీ నీ వేళ్లు చూడనీ,” అంటూ సుగుణ చెయ్యి తన చేతిలోకి తీసుకున్నాడు.

సుగుణ బిత్తరపోయింది.

“నీ వేళ్లు మరీ నాజుగా ఉన్నాయి. కంప్యూటర్ మీద డైవ్ చేద్దువులే. కంప్యూటర్ కీ బోర్డ్ హార్డ్ గా వుండదు. మెత్తగా ఉంటుంది నీ ఒంటిలా,” అంటూ ఒంటి మీద చెయ్యి వేశాడు.

సుగుణ కొయ్యబారిపోయింది.

“ఇక్కడ మరీ ఉక్కగా ఉంది,” అంటూ సఫారీ బట్టలు విప్పేశాడు- పాము కుబుసం విడిచినట్టు.

“నీకూ ఉక్కగా లేదు,” అన్నాడు. హఠాత్తుగా చెయ్యి జాపి సుగుణ చీర లాగేశాడు.

మొదటిసారి నెత్తురు రుచి చూడబోతున్న పులిలా ఉన్నాడు.

పామని తెలుసుకున్న సుగుణ దణ్ణం పెట్టింది. ఆనందరావు కామంతో కంపించిపోతున్నాడు.

సుగుణ భయంతో వణికిపోతోంది. సుగుణ ఒంటి మీద బట్టలు పీలికలయ్యాయి.

ఆనందరావులో కోరిక సముద్రమంత పెద్దదైంది.

హిమాలయమంత ఎత్తు ఎక్కి కూర్చుంది.

కొండచిలువలా సుగుణని చుట్టేశాడు.

ఏ క్షణికానంద కోసమని పసిపాప నుండి ప్రాథ దాకా మగాడి కామానికి బలవుతున్నారో, ఆ తాపత్రయం ముగియగానే-

ఆనందరావు మనసుని పశ్చాత్తాపం దహించి నేయడం మొదలయింది.

సుగుణ వెక్కి వెక్కి ఏడుస్తోంది.

“సుగుణా!” మాట పెగలని స్వరంతో సుగుణ దగ్గర కెళ్ళబోయాడు. సుగుణ నివ్వలు కక్కలా చూసింది.

ఆనందరావు పారిపోయాడు.

తర్వాత సుగుణ కుళ్ళికుళ్ళి ఏడ్చింది. ఆ ఏడుపు లోనే ఆమెలోని కొన్ని ‘సుగుణాలు’ కొట్టుకుపోయాయి. తగిలిన ఎదురుదెబ్బ ఆమెలోని అమాయకత్వాన్ని తన్ని తరిమేసింది. అప్పుడు కనిపించింది ఆమెకు మంచం మీద తెగిపడిన బంగారు మొలతాడు!

ఆనందరావుది.

దీర్ఘంగా ఆలోచించింది.

జరిగింది ఒక పీడకలగానో, కూతురికి జరిగిన ఏక్విడెంట్ గానో భావించి తల్లితండ్రీ తనకు తోడుగా వుండరు. వ్యధతో శవాలవుతారు. అలా జరగడం తాను భరించలేదు.

కఫాన్ని కాండ్రించి ఉమ్మోసినట్టు జరిగినదాన్ని మనసులో నుండి తుడిచేసింది.

ఆ బంగారు మొలతాడుని చేత్తో ముట్టుకోకుండా గుడ్డలో చుట్టి మురిక్కాలవలో పారేసింది.

తలారా స్నానం చేసింది.

*

సామ, దాన, భేద, దండోపాయాల్లో మొదటి మూడింటినీ ఆనందరావు సమర్థిస్తాడు. అవసరమైతే పాటిస్తాడు.

లంచం ఇవ్వడం, ఇష్టపడిన ఆడదాన్ని పక్క మీదకు లాగెయ్యడం, వ్యాపారంలో ఎదుటివాడిని తొక్కయ్యడం- ఇవన్నీ ఆనందరావు దృష్టిలో పాపాలు కావు. అడ్డొచ్చిన శాల్వీని తీసెయ్యడం, ఆడదాన్ని బల

వంతం చెయ్యడం- ఇవి పాపాలే. అంచేత ఆనందరావు దృష్టిలో ఆనందరావు మొదటిసారి పాపం చేశాడు.

ఆనందరావు పశ్చాత్తాపంతో కుమిలిపోయాడు. ఎంతగా కుమిలిపోయాడంటే ఎవరైనా అతని మనసు లోకి తొంగి చూడగలిగంటే మానవచరిత్రలో ఎవరూ ఏ తప్పుకీ ఇంతగా పశ్చాత్తాపపడుండరని అనుకునే వాళ్లు. పాపపరిహారంలో భాగంగా పంపిన అపాయింట్ మెంట్ ఆర్డర్ తో సుగుణ ఉద్యోగంలో చేరింది.

మంగడు మొలతాడు వేసుకున్నాడో లేదో, ఉండో ఊడిందో పెళ్లానికి తప్పకుండా తెలుస్తుంది. అందుకే మొలతాడు లేని విషయాన్ని భార్యకు చెప్పకుండా దాచిపెట్టలేదు. బాత్ రూమ్ లో తెగపడి కాలవలోకి జారి పోయిందన్నాడు.

“అయ్యో, వెతికిద్దాం,” అంది. ఆనందరావు గతుక్కుమన్నాడు.

“చచ్చ పోతే పోయింది. ఆ అనయ్యంలో ఎందుకు,” అన్నాడు.

‘వ్వు... రెండు సవర్ణ బంగారం,’ అనుకుంది. పోయింది రెండు సవర్ణ బంగారం కాదనీ, రెండు పదుల వయసున్న అమ్మాయి బంగారంలాంటి అభిమానమనీ ఆమెకు తెలియదు.

తన భార్య దగ్గరకి బంగారు మొలతాడు తీసు కొచ్చి సుగుణ అల్లరల్లరి చేస్తుండేమోననే భయంతో పశ్చాత్తాపం ఎక్కువైపోయింది.

సుగుణ కనిపించినప్పడల్లా ఎవరూ చూడ కుండా ఆమె కాళ్లమీద పడిపోయి క్షమాపణ వేడు కుండామనుకునేవాడు.

కాళ్ల మీద పడగానే, “మీ స్థానం అక్కడ కాదండీ, ఇక్కడ,” అంటూ తనని లేవనెత్తి హృదయానికి హత్తు కుని సుగుణ మరో ప్రమీల కాకపోతుందా అనే ఆశ కూడా ఉండేది. అప్పుడు తాను చేసింది తప్పు కాదని తృప్తిగా ఉండేది. అయితే, సుగుణ ఆ అవకాశమే ఇవ్వ కుండా ఆనందరావుని పురుగుని చూసినట్టు చూసేది. ఆ చూపులో కనిపించే ఏహ్యభావం ఆనందరావులో పశ్చాత్తాపాన్ని రెండు పెట్టి హెచ్చువేస్తూ ఉండేది. కాల్చే సేలా ఉండే సుగుణ చూపులు రోజూ భరించలేక వేరే బ్రాంచీకి బదిలీ చేశాడు.

మొలతాడు కథని ఇంటికొచ్చిన బంధువులం దరికీ ఆనందరావు భార్య విడమర్చి చెబుతుంటే, ఆనందరావుకి ముళ్లమీద కూర్చున్నట్టుండేది. ఎవడైనా కుతూహలరావు బాత్ రూమ్ లోకి వెళ్లి మొలతాడు

కాలవలోకి వెళ్లడానికి అవకాశం ఉందా లేదాని పరి శోధన ప్రారంభిస్తే వెండి చెంబుతో వాడి నెత్తిన రహిమని మోదాలనిపించేది.

పశ్చాత్తాపాన్ని మించిన ప్రాయశ్చిత్తం లేదంటారు. బరువు తూచే యంత్రంలా మనుషులు చేసే పాపాన్ని తూచే యంత్రం కూడా ఉండి ఉంటే ఆనందరావు రేప్ చేసే చేయగానే ఎకాయెకిని పాపం బరువు ఎంతో చూసే సుకుని పశ్చాత్తాపం పొందుతూనే ఎంత బరువు తగ్గేదో చూసుకునే వీలుండేది.

పుట్టినరోజునాడో, పెళ్లినాడో గుడికి వెళ్లేవాడు. ఇప్పుడు వారానికి మూడుసార్లు వెళుతున్నాడు. ఆఫీసుకి వెళ్లే ముందు ఒక దణ్ణం పారేసే అలవాటు కాస్తా ఉదయాన్నే అరగంట పూజకు ఎదిగింది.

పూజలో కాలిపోతున్న కర్పూరాన్ని చూసినప్పు డల్లా ఆనందరావు తన హృదయం కూడా అలా పశ్చా త్తాపం అనే మంటలో మండిపోయి మేలిమి బంగారం లా తయారవుతుందని ఆశపడేవాడు.

ఆనందరావు జీవితాన్ని ఎవరైనా సినిమాగా తీస్తే సినిమా మొత్తానికి పశ్చాత్తాపం సీన్ హైలైట్ అవుతుంది. ముఖ్యంగా కర్పూరం అరచేతిలో కాలిపోతుండగా హీరో పశ్చాత్తాపపడుతూ నరాలైగిపోయేలా పాట పాడుతుంటే ప్రేక్షక దేవుళ్లు కనకవర్షం కురిపిస్తారు.

కర్పూరం సెంటిమెంట్ ప్రేక్షకుల మెదళ్లకు (మనసుకి కాదు) ఎంత బాగా హత్తుకు పోతుందంటే దేశంలో కర్పూరం నిల్వలు తగ్గిపోయి, కర్పూరం నల్ల బజారుకి తరలిపోయి ప్రభుత్వం లెవీ కర్పూరాన్ని చౌక ధర దుకాణాల ద్వారా పంపిణీ చేయాలన్నోంది.

నోట్ల నోట్ల అనుకునేవాడు, మంత్రాలు ఎలు గెత్తి చదువుతున్నాడు. బిజెస్ టూర్ ల కన్నా భక్తి టూర్ లు ఎక్కువయ్యాయి. ఇదంతా గమనిస్తోన్న ఆనందరావు భార్యకి భయమేసి బెంగపెట్టుకొని, ‘మా వారిని మామూలు మనిషి చెయ్యి స్వామీ,’ అని భగ వంతుడిని ప్రార్థించింది. మరో రెండు రోజుల్లో మార్చి పదిహేను, 2000 వస్తోంది.

పుట్టినరోజు పార్టీకి కావలసిన ఏర్పాట్లన్నీ చేశారా అని భార్య గుర్తుచేస్తోంటే ఆనందరావులో అలజడి పెరిగిపోతోంది. సంవత్సరం క్రితం తాను పాపం చేసిన రోజు వస్తోందంటే అసహనంగా ఉంటోంది.

‘జీవితాన్ని మళ్లీ ప్రారంభించగలిగితే ఎంత బాగుంటుంది. కనీసం ఈ ఒక్క సంవత్సరం కాలం వెనక్కు మళ్లీతే చాలు. ఆ తప్పు చెయ్యకుండా నడుచు



కుంటాను. ఒక్క అవకాశం ఇవ్వు భగవంతుడా,' అని ఈ సంవత్సర కాలంలో ఆనందరావు చాలాసార్లు వేడుకున్నాడు.

సినిమాల్లో చూపించినట్టు పాత్రలూ, సన్నివేశాలూ వెనక్కు మళ్లినట్టో, కంప్యూటర్లో చేసినదంతా అన్ డు అప్ డన్ తో చెరిగిపోయినట్టో తన జీవితంలో కూడా అద్భుతం జరక్కూడదా అని మథనపడ్డాడు.

భగవంతుడు తలుచుకుంటే విచిత్రాలకూ, లీలావివేదానికి కొదవా! మార్చి పద్దాలుగు, 2000 ఆర్థరాత్రి ఒక మహాద్భుతం జరిగిపోయింది. ప్రపంచమంతా లిప్టపాటు ట్రాన్స్ లోకి వెళ్లి మళ్లీ మెలకువలోకి వచ్చింది. కాలం ఒక సంవత్సరం వెనక్కు వెళ్లిపోయిన సంగతి ఎవరికీ తెలీదు. ఆనందరావుకూడా తెలీదు.

*

గిరుక్కున వెనక్కు తిరిగి వచ్చిన మార్చి పదిహేను, 1999. ఆనందరావు నలభయ్యో పుట్టినరోజు.

ఆనందరావు పచ్చటి సఫారీ సూటులో తురాయి చెట్టులా ఉన్నాడు. తురాయిపూల రంగు పట్టుచీర కట్టుకుంది ఆనందరావు భార్య. భార్యాభర్తలిద్దరూ గుడికి వెళ్లి అర్చన చేయించారు. పరమ పవిత్రమైన మనసులతో బయటకు వచ్చారు.

భార్యని ఇంటిదగ్గర దింపి కారులో ఆఫీస్ కి వెళ్తున్న దారిలో ఒకచోట మల్లెలు గుప్పుమన్నాయి. మొదటిసారి కలుసుకున్నప్పుడు జడలో మల్లెచెండు తురుముకున్న సుగుణ గుర్తుకు వచ్చింది.

సుగుణ.

ఆకాశాన్నంటడానికి లేచిన అలలా కోరిక ఎగిసి పడింది. గుళ్లో ఆవరించిన పవిత్రభావం ఎటో ఎగిరిపోయింది.

'ఎంతకాలం ఇలా? ఇవాళ తేల్చేయ్యాలి,' అనుకుని కారుని సుగుణ ఉండే కాలనీ వైపు తిప్పాడు.

సుగుణ ఒప్పుకోదు. బలవంతంగానైనా ఒప్పించాలి. బలవంతంగానైనా...

ఎవరో చప్పట్లు కొట్టి పేరు పెట్టి తనని పిలిచినట్టనిపించి, కారు అపి దిగి చూశాడు. ఎవరూ కనిపించలేదు.

*

తలుపు తీసిన సుగుణ కల్పషం ఎరుగని పాపాయిలా ఉంది. పాలలా తెల్లగా ఉంది. ఆనందరావు కళ్లకి ఏపుగా పెరిగిన చెరుగ్గడలా ఉంది. పచ్చటి సఫారీ

ఆనందరావు పడగ విప్పిన పాములా ఉన్నాడు. తాడని భ్రమపడిన సుగుణ దారి ఇచ్చింది.

"ఒక్కదానివే ఉన్నట్టున్నావ్," అన్నాడు ఆనందరావు ఆనందాన్ని అణుచుకుంటూ.

"అవునండీ. అమ్మా, నాన్నా ఊరు వెళ్లారు. రేపాస్తారు," అంది.

పర్ఫెక్ట్ సెటింగ్.

ఆ మాటకి ఆనందరావు సంతృప్తిగా ఎందుకు తలాడించాడో అర్థంకాలేదు అమాయకురాలికి.

"నీకు టైపింగ్ వచ్చా?"

"సర్దిఫికెట్స్ తెస్తానండీ," అంటూ లోపలి గదిలోకి వెళ్లబోయింది.

"అహహ... నాకు సర్దిఫికెట్స్ అవసరం లేవు. పని తనం కావాలి. ఏవీ నీ వేళ్లు చూడనీ," అంటూ సుగుణ చెయ్యి తన చేతిలోకి తీసుకున్నాడు.

సుగుణ బిత్తరపోయింది.

లోపలి గదిలో అలికిడయినట్టనిపించింది.

చెయ్యి వదిలేశాడు.

"ఏమిటా శబ్దం?"

"శబ్దమా! ఏం లేదే," అంది సుగుణ.

'మరి తనకి అంత స్పష్టంగా వినిపించిందేమిటి,'

అనుకున్నాడు ఆనందరావు.

మళ్లీ చెయ్యి తన చేతిలోకి తీసుకుని, "నీ వేళ్లు మరీ నాజుగ్గా ఉన్నాయి. కంప్యూటర్ మీద టైప్ చేద్దువులే. కంప్యూటర్ కీబోర్డ్ హార్డ్ గా ఉండదు. మెత్తగా ఉంటుంది నీ ఒంటిలా," అంటూ ఒంటి మీద చెయ్యి వేశాడు.

సుగుణ కొయ్యబారిపోయింది.

"ఇక్కడ మరీ ఉక్కగా ఉంది," అంటూ సఫారీ బట్టలు విప్పేశాడు- పాము కుబుసం విడిచినట్టు.

"నీకూ ఉక్కగా లేదూ," అన్నాడు. హఠాత్తుగా చెయ్యి జాపి సుగుణ చీర లాగేశాడు.

మొదటిసారి నెత్తురు రుచి చూడబోతున్న పులిలా ఉన్నాడు.

పామని తెలుసుకున్న సుగుణ దణ్ణం పెట్టింది.

ఆనందరావు కామంతో కంపించిపోతున్నాడు. సుగుణ భయంతో వణికిపోతోంది.

లోపలి గదిలో మళ్లీ అలికిడయినట్టనిపించింది.

ఆనందరావు ఆగాడు. "లోపల ఎవరన్నా ఉన్నారా?" అనుమానంగా అడిగాడు.



“ఎ... ఎవరూ లేరు,” అంది. మా మామయ్య వచ్చాడు ఊరు నుండి అని అబద్ధం చెప్పి తప్పించు కునే తెలివితేటలు లేని పిచ్చితల్లి.

సుగుణ ఒంటి మీద బట్టలు పీలికలయ్యాయి. బహిర్గతమవుతున్న సుగుణ అందాలు చూసి పిచ్చెక్కి పోయాడు.

మనసు ఏవో సంజ్ఞలు చేస్తోంది. కానీ, మెదడు వాటిని అందుకోలేకపోతోంది.

ఆనందరావులో కోరిక సముద్రమంత పెద్దదైంది.

హిమాలయమంత ఎత్తు ఎక్కి కూర్చుంది.

తప్పంటున్న మనసుని అగాధంలోకి తోసేశాడు.

కొండచిలువలా మారి సుగుణని చుట్టేశాడు.

ఏ క్షణికానందం కోసమని పసిపాప నుండి ప్రాణ దాకా మగాడి కామానికి బలవుతున్నారో, ఆ తాప

త్రయం ముగియగానే- ఆనందరావు మనసుని పశ్చాత్తాపం దహించి వేయడం మొదలయింది. సుగుణ వెక్కి వెక్కి ఏడుస్తోంది.

“సుగుణా!” మాట పెగలని స్వరంతో సుగుణ దగ్గర కెళ్లబోయాడు. సుగుణ నిప్పులుకక్కేలా చూసింది.

ఆనందరావు పారిపోలేదు. మనసు ఇందాకటి నుండి చేస్తున్న సంజ్ఞ ఏమిటో ఇప్పుడు అర్థమైందను కున్నాడు. ‘వార్నీ ఇదా,’ అనుకున్నాడు. ఆనందరావు మనసులో ఇప్పుడు పశ్చాత్తాపమే కానీ భయంలేదు.

ఎంచేతనంటే- సుగుణ ఇంటి నుండి బయట పడిన ఆనందరావు చేతిలో విలాసంగా తిప్పుతూ వేలికి చుట్టుకుంటున్నదేమిటో తెలుసా?

తెగిన బంగారు మొలతాడు!
భగవంతుడు తెల్లబోయాడు.

ఇండియా టుడే, 25 జూలై 2000

